

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

ekaviṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
ekaviṃśaḥ sargaḥ

*sītākartṛkaṃ rāvaṇasya prabodhanaṃ śrīrāmeṇa saha
tulanāyāṃ tasya tucchatāyāḥ pratipādanam*

*tasya tad vacanaṃ śrutvā sītā raudrasya rakṣasaḥ |
ārtā dīnasvarā dīnaṃ pratyuvāca tataḥ śanaiḥ || 5.21.1 ||*

*duḥkhārtā rudatī sītā vepamānā tapasvinī |
cintayantī varārohā patimeva pativratā || 5.21.2 ||*

*trṇamantarataḥ kṛtvā pratyuvāca śucismitā |
nivartaya mano mattaḥ svajane prīyatāṃ manaḥ || 5.21.3 ||*

*na māṃ prārthayituṃ yuktastvaṃ siddhimiva pāpakṛt |
akāryaṃ na mayā kāryamekapatnyā vigarhitam || 5.21.4 ||*

*kulaṃ samprāptayā puṇyaṃ kule mahati jātayā |
evamuktavā tu vaidehī rāvaṇaṃ taṃ yaśasvinī || 5.21.5 ||*

*rāvaṇaṃ pṛṣṭhataḥ kṛtvā bhūyo vacanamabravīt |
nāhamaupayikī bhāryā parabhāryā satī tava || 5.21.6 ||*

*sādhu dharmamavekṣasva sādhu sādhuvrataṃ cara |
yathā tava tathānyeṣāṃ rakṣyā dārā niśācara || 5.21.7 ||*

*ātmānamupamāṃ kṛtvā sveṣu dāreṣu ramyatām |
atuṣṭaṃ sveṣu dāreṣu capalaṃ capalendriyam |
nayanti nikṛtiprajñāṃ paradārāḥ parābhavam || 5.21.8 ||*

iha santo na vā santi sato vā nānuvartase |
yathā hi viparītā te buddhirācāraravajitā || 5.21.9 ||

vaco mithyāpraṇītātmā pathyamuktaṃ vicakṣaṇaiḥ |
rākṣasānāmabhāvāya tvaṃ vā na pratipadyase || 5.21.10 ||

akṛtātmānamāsādya rājānamanaye ratam |
samṛddhāni vinaśyanti rāṣṭrāṇi nagarāṇi ca || 5.21.11 ||

tatheyam tvāṃ samāsādya laṅkā ratnaughasaṅkulā |
aparādhāt tavaikasya nacirād vinaśiṣyati || 5.21.12 ||

svakṛtairhanyamānasya rāvaṇādīrghadarśinaḥ |
abhinandanti bhūtāni vināśe pāpakarmaṇaḥ || 5.21.13 ||

evam tvāṃ pāpakarmāṇaṃ vakṣyanti nikṛtā janāḥ |
diṣṭyaitad vyasanam prāpto raudra ityeva harṣitāḥ || 5.21.14 ||

śakyā lobhayituṃ nāhamaiśvaryaṇa dhanena vā |
ananyā rāghaveṇāhaṃ bhāskareṇa yathā prabhā || 5.21.15 ||

upadhāya bhujam tasya lokanāthasya satkṛtam |
katham nāmopadhāsyāmi bhujamanyasya kasyacit || 5.21.16 ||

ahamaupayikī bhāryā tasyaiva ca dharāpateḥ |
vratasnātasya vidyeva viprasya viditātmanaḥ || 5.21.17 ||

sādhu rāvaṇa rāmeṇa māṃ samānaya duḥkhitām |
vane vāsitaḥ sārḍham kareṇveva gajādhipam || 5.21.18 ||

mitramaupayikaṃ kartuṃ rāmaḥ sthānaṃ parīpsatā |
bandham cānicchatā ghoram tvayāsau puruṣarṣabhaḥ || 5.21.19 ||

viditaḥ sarvadharmajñāḥ śaraṇāgatavatsalaḥ |
tena maitrī bhavatu te yadi jīvitumicchasi || 5.21.20 ||

prasādayasva tvam cainaṃ śaraṇāgatavatsalam |
māṃ cāsmāi prayato bhūtvā niryātayitumarhasi || 5.21.21 ||

evam hi te bhavet svasti sampradāya raghūttame |
anyathā tvam hi kurvāṇaḥ parāṃ prāpsyasi cāpadam || 5.21.22 ||

varjayed vajramutsṛṣṭam varjayedantakaściram |
tvadvidham tu na saṅkruddho lokanāthaḥ sa rāghavaḥ || 5.21.23 ||

rāmasya dhanuṣaḥ śabdaṃ śroṣyasi tvam mahāsvanam |
śatakratuvīsṛṣṭasya nirghoṣamaśaneriva || 5.21.24 ||

iha śīghraṃ suparvāṇo jvalitāsyā ivoragā |
iṣavo nipatiṣyanti rāmalakṣmaṇalakṣitāḥ || 5.21.25 ||

rakṣāṃsi nihaniṣyantaḥ puryāmasyāṃ na saṃśayaḥ |
asampātaṃ kariṣyanti patantaḥ kaṅkavāsasaḥ || 5.21.26 ||

rākṣasendramahāsarpan sa rāmagaruḍo mahān |
uddhariṣyati vegena vainateya ivoragān || 5.21.27 ||

apaneṣyati māṃ bhartā tvattaḥ śīghramarindamaḥ |
asurebhyaḥ śriyaṃ dīptāṃ viṣṇustribhiriva kramaiḥ || 5.21.28 ||

janasthāne hatasthāne nihate rakṣasāṃ bale |
aśaktena tvayā rakṣaḥ kṛtametadasādhu vai || 5.21.29 ||

āśramam tattayoḥ śūnyaṃ praviśya narasiṃhayoḥ |
gocaram gatayorbhrātrorapanītā tvayādharma || 5.21.30 ||

nahi gandhamupāghrāya rāmalakṣmaṇayostvayā |
śakyam sandarśane sthātum śunā śārdūlayoriva || 5.21.31 ||

tasya te vigrahe tābhyāṃ yugagrahaṇamasthiram |
vrtrasyevendrabāhubhyāṃ bāhorekasya vigrahe || 5.21.32 ||

kṣīpraṃ tava sa nātho me rāmaḥ saumitriṇā saha |
toyamalpamivādityaḥ prāṇānādāsyate śaraiḥ || 5.21.33 ||

giriṃ kuberasya gato'thavā'layaṃ
sabhāṃ gato vā varuṇasya rājñāḥ |
asaṃśayaṃ dāśarathervimokṣyase
mahādrumaḥ kālahato'śaneriva || 5.21.34 ||

|| ityārṣe śrīmadrāmāyaṇe vālmīkīye ādikāvye
sundarakāṇḍe ekaviṃśaḥ sargaḥ ||